



BAYTO YIAKL UK

መግለጺ ባይቶ ዓባይ ብርጣንያ አብ ህሉው ኩነታት ትግራይን ሳዕባናቱ አብ ኤርትራ

ባይቶ ዓባይ ብርጣንያ፡ ነዚ አብ ትግራይ ዘሎ ኩነትን ነቲ ኩነት ስዒቡ ዝበጽሖ ዘሎ ጥፍኣት ሰለማውያን ሰባትን ብርሰትን ኣመልኪቱ አብ በበይኑ ኣጋጣሚታት መግለጺ ከውጽእ ጸኒሑ ኣሎ። ይኹን እምበር እቲ ኩነት ቀጻልን፡ ጠንቁ ህልቂትን ምምዝባልን ሰለማውያን ኮይኑ ይቐጽል ኣሎ። ባይቶ ዓባይ ብርጣንያ አብ'ዚ ኩነታት'ዚ ዘለዎ መትከላዊ መርገጺ ብከምዚ ዝስዕብ ትገልጽ።

ኤርትራውያን፡ አብ ዝሓለፈ 30 ዓመታት ክንገብሮ ዝጸናሕና ቃልሲ ንጉዳይናን ወጽዓናን ብስሙር ቅልጽም ኣይከድናዮን ጥራሕ ዘይኮነ፡ መሻርኽትና ኣለሊና ነቲ ቀንዲ ጸላኢና ጉጅለ ህግደፍ ስለ ስለዘይመከትናዮ፡ ጸገማትና ካብ ዓድና ሓሊፏ አብ ስደት እውን ግዳይ ይገብረናን የረኽኽበልናን ኣሎ። እዚ አብ መዓስከራት ስደተኛታት ትግራይ አብ ልዕሊ ኤርትራውያን ስደተኛታት ተፈጻሙ ዘሎን ገና ዝቐጽል ዘሎን ገበናት ድማ ሓደ አብነት ኢዩ።

ኤርትራውያን፡ ፖለቲካዊ ኣጠማምታናን ፖለቲካዊ መርገጺታትናን ክፈላለ ይኸእል እኳ እንተኾነ፡ አብ ምድሓን ሃገርናን ህዝብናን ግን ዋጋ ዕዳጋ ክንገብርን ክንፋላለን ኣይግባእን ኢልና ንሓስብ።

እዚ ኩነት እዚ ብሽርክነት ኣቢን እሰያስ ኣንጻር ህዝቢ ትግራይ ዝተኸፍተ ኩነት ኢዩ እኳ እንተተባህለ ህዝቢ ኤርትራ እውን ግዳይ ናይዚ ጥፍኣት እዚ እዩ። ንኢሰያስን ኣቢን ብሓደ ወንጭፍ ክልተ ዑፍ ዝገብል ምሳሌ ንኸልተ ኣሓት ህዝብታት ብሓንቲ በትሪ ምጽናት ኢዩ።

ከም ውጻቱ ክኣ ጥፍኣትን ምምዝባልን ሚልዮት ህዝቢ ኮይኑ ከምዘሎ ገለለተኛታት ማዕከናት ዓለም የቃልሓ ኣለዎ። አብዚ ኩነት'ዚ እቲ ከፍርስ እምበር ክሃንጽ ባህጊ ዘይብሉ ስርዓት ኢሰያስ፡ ከም ቀንዲ ተዋስኣይ፡ ኮይኑ አብ ጥፍኣት ህዝቢ ትግራይ ብሂወት ዕሽላት ኤርትራውያን ተጠቂሙ ዝልዓለ ተራ ይጻወት ኣሎ።

አብዚ ኩነት'ዚ፡ ነቶም ካብ ኣርዑት ባርነት ህግደፍ ኣምሊጦም አብ ትግራይ ዝተዓቐቡ ኣሽሓት ኤርትራውያን ውን ካብ ህዝቢ ትግራይ ብዘይፍለ፡ ግዳያት ቅትለትን ጭውያን ኮይኖም ኢዮም። አብ ናይ ኩነት ዘባ ተቀርቂሮም፡ ገሊኦም ተጨውዮም፡ ገሊኦም ሞይቶም ዝተረፉ ድማ ሂወቶም ብስግኣት የሕልፍዎ ኣለው።

ስርዓት ህግደፍ አብ ሰላምን ምርግጋእን ክነብር ዘይክእል ስርዓት ምካኑ ንህዝብታት እዚ ዘባዚ ግልጺ ኮይኑ ኣሎ። ስለዚ እዚ ስርዓት'ዚ ዝነብር፡ አብ ዘይ ምንባር ኩሎም ደለይቲ ሰላምን ምርግጋእን ስለዝኾነ፡ ህዝብታት ትግራይን ኤርትራን፡ ብዘይካ ሓቢርካ ምቅላስን ምስዓርን ካልእ ኣማራጺ የብልናን። ታሪኻውያን ጸላእቲ እዚ ኣሓት ህዝብታት ትግራይን ኤርትራን ሓቢሩ ከይ ነብር ጥራይ ዘይኮነ፡ አብ ሓድሕድ ቁርቁስን ዘይምርድዳእን ኣእትዮም፡ ዝተዳኸመን ዝላሕለሐን ርክብ ክህልዎ ዝክኣሎም ገይሮምን ይገብሩን ኣለው። ንሕና ውን እንተኾነ ግዳያት ዘይ ንቅሓትና ብምኻን ሕልምታቶም ኩውን አብ ምግባርን ጸረ ህላወና ተግባራት አብ ምፍጻም ዓቢ ተራ ነይሩና፡ ሕጅ ውን "ገረብ ብሓሽላ" ኮይኑ ይቐጽል ኣሎ።

ካብ'ዚ ብምብጋስ ባይቶ ዓባይ ብርጣንያ ህዝብታት ትግራይን ኤርትራን፡ ካብ ማንም ግዜ ንላዕሊ ውህደቶም ኣንጻር ናይ ሓባር ጸላኢ ብምርኣይ፡ ነዚ ከም ኣህዛብ አብ ናይ ምቅጻልን ዘይምቅጻልን ሓደጋ ኣእቲዩ ኣንጻላልዩና ዘሎ ናይ ጥፍኣት ደበና ንምቅንጣጥ፡ ሽርክነትናን ምሕዝነትናን ክነደልደልን ኢድን ጓንትን ኮይና ክንሰርሕ ይጽንሓለይ ዘይብሃሎ ጉዳይ ኢዩ።

ህላወና አብ ሕብረትና ጥራሕ ከምዝምርኮስ ፈሊጥና፡ ህዝቢ ትግራይ ንዝገብሮ ቃልሲ ምድጋፍን፡ ምስ ዝኾነ ቃልሲ ህዝቢ ትግራይ ዝመርሕ ሓይሊ ሓቢርና ክንሰርሕን ንምዕዋቱ ኩሉ ዝክኣል ክንገብርን ምኻን ክንሕብር ንደለ።

ባይቶ ዓባይ ብርጣንያ።